

അഭിഷേകം നഷ്ടപ്പെട്ട ഒരു മനുഷ്യന്റെ ദുഃഖ കഥ - സാക് പുനൻ

WFTW Malayalam 26 September 2010

www.jeevamozhikal.org

ശൗലിന്റെ ശുശ്രൂഷയെ നോക്കുമ്പോൾ നാം ആദ്യം കാണുന്നത് രാജാവാകുന്നതിന് ഒട്ടും താത്പര്യമില്ലാത്ത, താഴ്മയുള്ള, ഒരു ചെറുപ്പക്കാരനെയാണ്. യിസ്രായേൽ മക്കൾക്ക് ഒരു രാജാവിനെ ആവശ്യമായിരുന്നു. ഒരു ദിവസം ദൈവം ശമുവേലിനോട് പറഞ്ഞു: “നാളെ ഈ നേരത്ത് ബെന്യാമീൻ ദേശക്കാരനായ ഒരാളെ ഞാൻ നിന്റെ അടുക്കൽ അയയ്ക്കും. എന്റെ ജനമായ യിസ്രായേലിനെ ഭരിക്കേണ്ടതിന് നീ അവനെ അഭിഷേകം ചെയ്യണം.” (1ശമു 9:16). ശമുവേൽ ശൗലിനെ കണ്ടപ്പോൾ ദൈവം പറഞ്ഞു “ഞാൻ നിന്നോട് അരുളിച്ചെയ്ത ആൾ ഇതാ ഇവനാകുന്നു.” തുടർന്ന് ശൗലിനോട് ശമുവേൽ സംസാരിച്ചു. അതിനു ശേഷം “തൈല പാത്രം എടുത്ത് അവന്റെ തലയിലൊഴിച്ച് ഇപ്രകാരം പറഞ്ഞു: യഹോവ തന്റെ അവകാശത്തിനു പ്രഭുവായി നിന്നെ അഭിഷേകം ചെയ്തിരിക്കുന്നു.” (1ശമു 10:1) ശൗൽ ആകെ സ്തബ്ധനായി. കാരണം അവനൊരു സാധാരണ മനുഷ്യനായിരുന്നതിനാൽ ഇതൊന്നും പ്രതീക്ഷിച്ചിരുന്നതല്ല.

ദൈവം അവനെ തെരഞ്ഞെടുത്തു എന്നതുതന്നെ സൂചിപ്പിക്കുന്നത് ദൈവം അവനിൽ ചില നല്ല ഗുണങ്ങൾ കണ്ടു എന്നതാണ്. അതുകൊണ്ട് ശമുവേൽ അവനോട് പറഞ്ഞു “യഹോവയുടെ ആത്മാവ് ശക്തിയോടെ നിന്റെ മേൽ വന്നിട്ട് നീയും അവരോടു കൂടെ പ്രവചിക്കുകയും ആൾ മാറിയതു പോലെ ആയിത്തീരുകയും ചെയ്യും.” (1ശമു 10 : 6) ഒരു മനുഷ്യൻ ആത്മാവിനാൽ നിറഞ്ഞു കഴിയുമ്പോൾ എന്തു സംഭവിക്കുന്നു എന്നത് വിശദീകരിക്കുന്ന മഹത്തായ ഒരു വചനമാണിത്. അവൻ മറ്റൊരാളായി തീരുന്നു. ഇതാണ് നാം ഓരോരുത്തരും തുടർച്ചയായി അനുഭവിക്കേണ്ടത്.

തങ്ങളുടെ രാജാവായി ദൈവം തെരഞ്ഞെടുത്ത വ്യക്തിയാണ് ശൗൽ എന്ന് ജനങ്ങളും അംഗീകരിക്കേണ്ടിയിരുന്നു. അതിനു വേണ്ടി ശമുവേൽ ജനത്തെ വിളിച്ചു കൂട്ടി അവരോട് “ദൈവം നിങ്ങളുടെ ഇടയിൽ നിന്നും ഒരാളെ രാജാവായി തെരഞ്ഞെടുക്കും” എന്നു പറഞ്ഞു. ശമുവേൽ ശൗലിന്റെ പേര് പറഞ്ഞില്ല. അതിനു പകരം അവൻ ദൈവത്തിന്റെ പരമാധികാരത്തെ വിശ്വസിച്ചുകൊണ്ട് ചീട്ടിട്ടു. ഗോത്രം ഗോത്രമായും, കുടുംബം കുടുംബമായും, പിന്നീട് വ്യക്തികളായും ചീട്ടിട്ടു. അവസാനം ശൗലിനാണ് ചീട്ടു വീണത്. അപ്പോൾ അവർ ശൗലിനെ അന്വേഷിച്ചെങ്കിലും കണ്ടില്ല. അവനു രാജാവാകുവാൻ ആഗ്രഹം ഇല്ലാതിരുന്നതിനാൽ ഒളിച്ചിരിക്കുകയായിരുന്നു.

ശൗലിന്റെ പത്ത് ഗുണങ്ങൾ ശ്രദ്ധിക്കുക.

1. ശൗൽ തന്റെ ജോലി വിശ്വസ്തതയോടെയും സംപൂർണ്ണമായും ചെയ്തിരുന്നു. 1. ശമു 9 : 3 ൽ അവന്റെ പിതാവായ കീശിന്റെ കഴുതകളെ കാണാതെ പോയതായി നാം വായിക്കുന്നു. കീശ് തന്റെ മകനായ ശൗലിനോട് പോയി കഴുതകളെ അന്വേഷിക്കാനാവശ്യപ്പെടുന്നു. അവൻ എഫ്രയീം മലനാട്ടിലും ശാലീം ദേശത്തും സമഗ്രമായ ഒരന്വേഷണം നടത്തി. തന്റെ പിതാവേൽപ്പിച്ച ജോലി പൂർണ്ണ ശക്തിയോടെ ചെയ്തു. പേരിനു കുറച്ചു സമയം മാത്രം കഴുതകളെ അന്വേഷിച്ചിട്ട് “ഞാൻ അവയെ കണ്ടില്ല.” എന്നു വന്ന് പറയുകയല്ല അവൻ ചെയ്തത്. കാണാതെ പോയ കഴുതകളെ അന്വേഷിക്കുന്നത് പോലുള്ള ചെറിയ കാര്യങ്ങളിൽ പോലും വിശ്വസ്തരായിട്ടുള്ളവരാണ് ദൈവം തെരഞ്ഞെടുക്കുന്നത്.

2. അവൻ ജ്ഞാനമുള്ളവനായിരുന്നു. അവന്റെ അപ്പന്റെ കഴുത കളെ അന്വേഷിച്ച് വളരെ സമയമായപ്പോൾ അവൻ തന്റെ ദാസന്മാരോട് ഇങ്ങനെ പറഞ്ഞു “ വരിക, നമുക്ക് തിരിച്ചു പോകാം അല്ലെങ്കിൽ പിതാവ് കഴുത കളെപറ്റിയുള്ള ചിന്ത വിട്ട് നമ്മെപറ്റി ആകുലചിന്തനാകും.” (1ശമു 9:5)

3. ദൈവഭൃത്യന്മാരെ എങ്ങനെ ബഹുമാനിക്കണമെന്ന് അവൻ അറിഞ്ഞിരുന്നു. പട്ടണത്തിലുള്ള ദൈവമനുഷ്യനെ കാണുവാൻ പോകാം എന്ന് തന്റെ ഭൃത്യന്മാർ അഭിപ്രായപ്പെട്ടപ്പോൾ ശൗൽ പറഞ്ഞു. “നമുക്കദ്ദേഹത്തിന് എന്തെങ്കിലും കാഴ്ച വസ്തു കൊണ്ടു പോകണം.” (1ശമു 9:7)

4. അവൻ തന്നെ കുറിച്ചു തന്നെ എളിയ ചിന്തയുള്ളവനായിരുന്നു. ശൗലിനോട് ദൈവം അവനെ തെരഞ്ഞെടുത്തു എന്നു ശമുവേൽ അറിയിച്ചപ്പോൾ അവന്റെ മറുപടി ഇങ്ങനെയായിരുന്നു:“ഞാനൊരു ബെന്യാമീനാണ്ല്ലോ, യിസ്രായേലിന്റെ സകല ഗോത്രങ്ങളും വെച്ച് ഏറ്റവും ചെറിയ ഗോത്രത്തിൽ നിന്നുള്ളവൻ, എന്റെ കുടുംബം ബെന്യാമീൻ ഗോത്രത്തിലെ സകല കുലങ്ങളിലും വെച്ച് ഏറ്റവും ചെറുതായിരിക്കേ അങ്ങ് എന്തുകൊണ്ടാണ് എന്നോടിങ്ങനെ പറയുന്നത് ? .” (1 ശമു 9:21)

5. അവൻ ആത്മപ്രശംസ നടത്തിയില്ല. തന്റെ ഇളയപ്പൻ അവനോട് ശമുവേൽ എന്താണ് പറഞ്ഞതെന്ന് ചോദിച്ചപ്പോൾ കഴുതകളെ കണ്ടുകിട്ടി എന്നു പറഞ്ഞു എന്നു മാത്രമാണ് ശൗൽ പറഞ്ഞത്.. എന്നാൽ തന്നെ രാജാവായി ശമുവേൽ അഭിഷേകം ചെയ്ത കാര്യം അവൻ പറഞ്ഞില്ല.(1ശമു 10:15,16)

6. അവൻ പിന്നണിയിലേക്ക് മാറിയിരുന്നു. അവർ അവനെ രാജാവായി തെരഞ്ഞെടുത്തപ്പോൾ അവൻ സാധനസാമഗ്രികൾക്കിടയിൽ മറഞ്ഞിരുന്നു. മറഞ്ഞിരിക്കുവാൻ ആഗ്രഹിച്ച ഒരു മനുഷ്യനായിരുന്നു ശൗൽ. (1ശമു 10:22)

7. നിന്ദ സഹിക്കുവാൻ തയ്യാറുള്ളവനായിരുന്നു. ശൗൽ തന്റെ ഭവനത്തിലേക്ക് പോയപ്പോൾ ചില നീചന്മാർ ഇവൻ നമ്മെ എങ്ങനെ രക്ഷിക്കും എന്ന് പറഞ്ഞ് അവനെ ധിക്കരിച്ചു, അവനു കാഴ്ച കൊണ്ടുവരാതെയിരുന്നു. അവനെ പരസ്യമായിതന്നെ രാജാവായി അഭിഷേകം ചെയ്തിരുന്നുവെങ്കിലും അവൻ അവരുടെ വാക്കുകൾ ഗണ്യമാക്കിയില്ല.(1ശമു 10 :27)

8. ആവശ്യത്തിലിരിക്കുന്നവരെ സഹായിക്കുവാൻ എരിവുള്ളവനായിരുന്നു. യിസ്രായേലിൽ ചിലരെ ശത്രുക്കൾ ആക്രമിക്കുന്നു എന്ന് കേട്ടയുടനെ തന്നെ ശൗൽ ആളുകളെ കൂട്ടി അവരെ സഹായിക്കുവാനായി പുറപ്പെട്ടു. (1ശമു 11:1-7)

9. അവൻ ധൈര്യമുള്ളവനായിരുന്നു. അവൻ ധൈര്യത്തോടെ ചെന്ന് അമ്മോന്യരെ നേരിടുകയും യിസ്രായേലിനെ രക്ഷിക്കുകയും ചെയ്തു.

10. തന്റെ ശത്രുക്കളോട് അവൻ ക്ഷമിച്ചു. ശൗൽ യുദ്ധം ചെയ്തു വന്നപ്പോൾ നേരത്തെ ശൗലിനെ രാജാവായി അംഗീകരിക്കാത്ത ആളുകളെ കൊന്നു കളയുവാൻ ജനം ആഗ്രഹിച്ചു. എന്നാൽ ആരെയും കൊല്ലാൻ അവൻ അനുവദിച്ചില്ല.(1ശമു 11:12,13)

ദൈവം തെരഞ്ഞെടുത്ത മനുഷ്യൻ ഇത്തരത്തിൽ മഹത്തായ പല ഗുണങ്ങളും ഉള്ളവനായിരുന്നു. എന്നാൽ ചില വർഷങ്ങൾക്കുള്ളിൽ അവൻ ദൈവവുമായുള്ള ബന്ധം വിട്ടു, ആത്മാവിന്റെ അഭിഷേകം നഷ്ടപ്പെട്ടു, അവന്റെ താഴ്മ ഇല്ലാതായി, അവന്റെ സ്വഭാവഗുണം നഷ്ടപ്പെട്ടു, അവന്റെ രാജത്വം പൊയ്പോയി. അങ്ങനെ എല്ലാം നഷ്ടപ്പെട്ടു. നന്നായി തുടങ്ങിയ അനേകം ദൈവദാസന്മാരുടേയും ദുരന്ത കഥയാണിത്.